

कालसर्प दोष का जातक के जीवन पर प्रभाव

पौराणिक ज्योतिष में कालसर्प दोष के नाम से शास्त्रों में कोई योग अथवा दोष वर्णित नहीं है अपितु नाग दोष एवं सर्पदोष के नाम से कुछ दोषों की व्याख्या अवश्य की गई है किन्तु आधुनिक ज्योतिष में इस दोष को काफी महत्व दिया जा रहा है क्या वास्तव में कालसर्प दोष इतना पीड़ा दायक है ? क्या कालसर्प दोष से पीड़ित व्यक्ति का जीवन सदैव संघर्षमय रहता है ? क्या कालसर्प दोष किसी व्यक्ति के जीवन में सदैव नकारात्मकता देता है ? इन सब प्रश्नों के उत्तर हेतु सर्वप्रथम यह जानकारी आवश्यक है कि वास्तव में कालसर्प दोष क्या है ?

कालसर्प दोष क्या है :- किसी जातक की कुण्डली में जन्म के समय समस्त ग्रह राहु एवं केतु के मध्य स्थित हो तो उसे काल सर्प दोषयुक्त कुण्डली माना जाता है। इस प्रकार 12 लग्नों में राहु की चाल में आने वाले प्रथम भाव से द्वादश भावों तक $12 \times 12 = 144$ प्रकार के उदित गोलाद्ध कालसर्प दोष बनते हैं इसी प्रकार से केतु की चाल में आने वाले प्रथम भाव से द्वादश भावों तक $12 \times 12 = 144$ प्रकार के अनुदित गोलाद्ध कालसर्प दोष बनते हैं। इस प्रकार आधुनिक ज्योतिषियों के मतानुसार कुल 288 प्रकार के कालसर्प दोष माने गये हैं। उक्त के अतिरिक्त जब कोई एक ग्रह राहु केतु की जद से बाहर हो तो उसे आंशिक कालसर्प दोष की श्रेणी में माना जाता है। वैसे तो केतु की चाल में आने वाले अर्थात् अनुदित कालसर्प दोष को कालसर्प दोष न मानकर कालामृत योग माना गया है किन्तु अधिकांश विद्वानों द्वारा इसमें भी कालसर्प दोष मानकर उसी के अनुरूप अनुदित काल सर्पदोष अर्थात् कालामृत योग के भी निदान करवाये जाते हैं। मुख्यतः 12 प्रकार के कालसर्प दोष माने गये हैं जो निम्न प्रकार हैं :-

(1) अनंत काल सर्प दोष :- यदि जातक की लग्न कुण्डली में प्रथम भाव में राहु एवं सप्तम भाव में केतु हो और शेष सभी ग्रह राहु एवं केतु के मध्य स्थित हो तो यह स्थिति अनंत कालसर्प दोष की बनती है। ऐसा जातक दुष्टबुद्धि कपटी तथा लम्पट

होता है । सामान्यतः लग्न में राहु जातक को मानसिक पीछा देता है एवं सप्तम भाव में केतु से दाम्पत्य जीवन में दुष्प्रभाव डालता है ऐसा जातक अदालती मामलों में अत्यधिक नुकसान उठाता है साथ ही ऐसे व्यक्ति को अपने अस्तित्व की पहचान के लिये काफी संघर्षों का सामना करना पड़ता है, किन्तु यह सब स्थिति राहु केतु किस राशि के है एवं उनकी पंचम, सप्तम एवं नवम दृष्टियों किन राशियों एवं ग्रहों पर पड़ रही है ? आदि पर निर्भर करता है ।

(2) कुलिक कालसर्प दोष :- यदि जातक की लग्न कुण्डली में द्वितीय भाव में राहु एवं अष्टम भाव में केतु हो एवं शेष सभी ग्रह राहु एवं केतु के मध्य हो तो यह स्थिति कुलिक कालसर्प दोष की बनती है । सामान्यतः द्वितीय भाव में राहु की स्थिति जातक को मिथ्याभाषी एवं कर्कशवाणी का बनाती है एवं अष्टम भाव में केतु की स्थिति जातक खोजी एवं अन्वेषक बनाने के साथ-साथ उससे उदर, फीशर एवं पाईल्स आदि का रोगी बनाती है ।

(3) वासुकि काल सर्पदोष :- यदि तृतीय भाव में राहु एवं नवम भाव में केतु हो एवं शेष सभी ग्रह राहु केतु के मध्य हो तो ऐसी स्थिति वासुकि काल सर्प दोष को इंगित करती है । ऐसी स्थिति का जातक सामान्यतः कभी-कभी अतिविश्वासी (overconfident) एवं कभी-कभी अल्प-विश्वासी (Depressed) होता है ऐसे जातकों के अपने अनुजों से संबंध अच्छे नहीं रहते ।

(4) शंखपाल कालसर्प दोष :- जिस जातक की कुण्डली में चतुर्थ भाव में राहु एवं दशम भाव में केतु हो एवं समस्त ग्रह राहु केतु के मध्य हो तो यह ग्रह स्थिति शंखपाल कालसर्पदोष का निर्माण करती है । इस काल सर्प दोष के सामान्य परिणामों के रूप में ऐसे जातकों को देर-सवेर अपना जन्म स्थान छोड़ना पड़ता है । किसी ना किसी कारण से ऐसे जातक अपने माता-पिता से दूर रहते हैं साथ ही ऐसे जातकों के व्यवसाय में स्थायित्व नहीं होता ।

(5) पद्म कालसर्प दोष :- यदि किसी जातक की कुण्डली में पंचम भाव में राहु एवं एकादश भाव में केतु हो एवं शेष सभी ग्रह राहु केतु के मध्य स्थित हो तो ऐसी स्थिति

पदम कालसर्प दोष की मानी जाती है । इस श्रेणी के काल सर्पदोष की स्थिति में सामान्यतः ऐसे जातक की शिक्षा दीक्षा में व्यवधान आते हैं जातक को संतान विलम्ब से प्राप्त होती है साथ ही जातक के अपने बड़े भाईयों से संबंध अच्छे नहीं रहते एवं जातक को अपने जीवन में मित्रों से धोखा मिलता है ।

(6) महापदम कालसर्प दोष:- जिस जातक की कुण्डली में षष्ठ भाव में राहु एवं द्वादश भाव में केतु हो एवं समस्त ग्रह राहु केतु के मध्य हो तो ऐसी स्थिति महापदम कालसर्प दोष को इंगित करती है । ऐसे जातकों को अपने जीवन में रोगों का सामना करना पड़ता है जातक सदैव ऋणि बने रहता है जातक को यात्रा में पीड़ाएं आती हैं निरर्थक व्यय करना पड़ता है एवं साथ ही जातक के जीवन में भोगविलास में बाधा उत्पन्न होती है । द्वादश भाव में बैठा केतु मोक्ष के जीवन को इंगित करता है ।

(7) तक्षक कालसर्प दोष :- किसी जातक की कुण्डली में यदि सप्तम भाव में राहु हो एवं लग्न में केतु हो तथा समस्त ग्रह राहु एवं केतु के मध्य हो तो ऐसी ग्रह स्थिति तक्षक कालसर्प दोष बनाती है । सप्तम भाव में राहु की स्थिति से जातक के वैवाहिक जीवन में दुष्प्रभाव आते हैं साथ ही लग्न में बैठा केतु जातक से मतिभ्रम के कारण गलत निर्णय करवाता है ।

(8) कर्कोटक कालसर्प दोष:- यदि अष्टम भाव में राहु एवं द्वितीय भाव में केतु हो और शेष समस्त ग्रह राहु केतु के मध्य हो तो ग्रहों की यह स्थिति कर्कोटक कालसर्प दोष को इंगित करती है । इस कालसर्प दोष से ग्रसित व्यक्ति के जीवन में दुर्घटनाओं की अधिकता रहती है । जातक को जीवन में पैरों संबन्धी तकलीफों से गुजरना पड़ता है । साथ ही जातक वाक्यातुर्य का धनी होता है ।

(9) शंखचूड कालसर्प दोष:- यदि नवम भाव में राहु एवं तृतीय भाव में केतु हो एवं शेष सभी ग्रह राहु केतु के मध्य हो तो यह ग्रहस्थिति शंखचूड कालसर्प दोष की स्थिति बनाती है । चूंकि जन्म कुण्डली में राहु एवं केतु की नवम एवं तृतीय भावों में स्थिति को अच्छा माना गया है अतः यदि राहु वृष, मिथुन, अथवा कन्या राशि का हो एवं केतु वृश्चिक, धनु अथवा मीन राशि का हो तो शंखचूड कालसर्पदोष की स्थिति जातक के जीवन में नकारात्मक प्रभाव नहीं डालती इसको विपरीत शत्रु राशि यथा कर्क, सिंह

आदि के राहु केतु को जो ऐसी स्थिति में उक्त कालसर्प दोष से पीड़ित जातक के जीवन में बल पराक्रम की कमी भाईयों से मतभेद एवं भाग्य में अवरोध की स्थिति देखने को मिलती है ।

(10) घातक(पातक) कालसर्प दोष :- किसी जातक की कुण्डली में यदि दशम भाव में राहु हो एवं चतुर्थभाव में केतु हो तथा शेष सभी ग्रह राहु केतु के मध्य स्थिति हो तो यह स्थिति घातक कालसर्प दोष को इंगित करती है । इस काल सर्प दोष के व्यक्ति के जीवन में बार-बार व्यवसाय में परिवर्तन आते हैं । माता-पिता से दूर रहने की स्थिति बनती है । जातक मन से अंशात रहता है तथा देर सवेर ऐसे जातक को अपनी जन्म स्थान से दूर रहना पड़ता है ।

(11) विषधर कालसर्पदोष :- यदि एकादश भाव में राहु एवं पंचम भाव में केतु हो तथा समस्त ग्रह राहु केतु के मध्य स्थित हो तो यह विषधर कालसर्पदोष की स्थिति बनती है । ऐसे जातक की शिक्षा दीक्षा में व्यवधान आता है संतान प्राप्ति में विलम्ब होता है तथा जातक को मित्रों से धोखा मिलता है जातक के बड़े भाईयों से संबंध मधुर नहीं रहते ।

(12) शेषनाग कालसर्प दोष :- यदि जातक की जन्म कुण्डली के बाहरवें भाव में राहु एवं षष्ठ भाव में केतु स्थित हो तथा शेष सभी ग्रह राहु केतु के मध्य स्थिति हो तो शेषनाग कालसर्पदोष की स्थिति बनती है । ऐसे काल सर्प दोष वाले व्यक्ति को जीवन में अधिकांशतया रोगों को सामना करना पड़ता है जातक के जीवन में त्रुणों की स्थिति बनी रहती है । व्यर्थ की यात्राएँ एवं व्यर्थ का व्यय जातक के जीवन में होता रहता है ।

उक्तानुसार मुख्य बारह प्रकार के कालसर्प दोषों से उत्पन्न होने वाली सामान्य पीड़ाओं का वर्णन किया गया है । किन्तु यह आवश्यक नहीं है कि सभी प्रकार के कालसर्प दोष से युक्त जन्मपत्री वाला जातक सदैव संघर्षमय जीवन यापन करें । मुख्यता लग्न में राहु एवं सप्तम भाव में केतु से बनने वाला कालसर्पदोष अर्थात् अनंत काल सर्प दोष द्वितीय भाव में राहु एवं अष्टम भाव में केतु अर्थात् कुलिक कालसर्प दोष षष्ठ भाव में राहु एवं द्वादश भाव में केतु हो अर्थात् महापदम कालसर्प दोष, सप्तम में

राहू एवं लग्न में केतु हो अर्थात् तक्षक कालसर्प दोष अष्टम भाव में राहू एवं द्वादश भाव में केतु हो अर्थात् कर्कोटक कालसर्प दोष एवं द्वादश भाव में राहू एवं षष्ठ भाव में केतु हो अर्थात् शेषनाग कालसर्प दोष ही जातक के जीवन में बड़ी पीड़ाएँ देतें हैं, क्योंकि उक्त स्थितियों में राहू केतु स्थिति अथवा दृष्टि से जातक की लग्न कुण्डली के मारक भावों पर प्रत्यक्ष-अप्रत्यक्ष प्रभाव डालतें हैं । कालसर्प दोष से जीवन में आने वाले अवरोधों के विश्लेषण हेतु सर्वप्रथम यह देखना आवश्यक है कि राहू एवं केतु किन राशियों में हैं यथा जातक की कुण्डली में बनने वाले कालसर्प दोष में राहू वृष, मिथुन, अथवा कन्या राशि का हो इसी प्रकार केतु वृश्चिक धनु अथवा मीन राशि का हो तो कालसर्प दोष जनित पीड़ा न्यून होती है । साथ ही इससे प्राप्त होने वाले परिणामों के लिये यह भी देखना अनिवार्य है कि जिस राशि में राहू-केतु बैठे हैं वह राशि राहू-केतु की मित्र राशि है अथवा शत्रु राशि के? राहू एवं केतु की पंचम, सप्तम एवं नवम दृष्टियों किन राशियों पर पड़ रही हैं वहाँ राहू केतु के मित्र ग्रह बैठे हैं अथवा शत्रु ग्रह ? जिस राशि में राहू-केतु बैठकर कालसर्प दोष का निर्माण कर रहे हैं उन राशियों के स्वामियों के अंश यदि राहू केतु के अंशों से अधिक हो तो कालसर्प दोष की बड़ी पीड़ाएँ जातक के जीवन में नहीं आती हैं । कालसर्प दोष के साथ-साथ यदि जातक के जीवन में धन एवं रोजगार से संबंधित भावों अर्थात् द्वितीयेश, नवमेश, दशमेश तथा आयेश के स्वामियों की भी स्थिति अच्छी न हो तो कालसर्प दोष के परिणामों ज्यादा पीड़ा दायक होते हैं यथा यदि जातक की कुण्डली में कालसर्प दोष के साथ-साथ जातक का भाग्येश कर्मेश, आयेश एवं धनेश भी त्रिक भावों में हो अथवा त्रिक भावों के स्वामियों के साथ हो अथवा जन्म पत्रिका में पापप्रभाव में हो साथ ही जातक के जीवन में युवा अवस्था में ही राहू अथवा केतु की महादशा आ जायें तो जातक का जीवन संघर्षमय हो जाता है । जातक के रोजगार में स्थायित्व नहीं आता । जातक मानसिक एवं शारीरिक रूप से पीड़ित रहतें हैं । इसके विपरीत जातक की कालसर्प दोष युक्त कुण्डली होने परभी यदि जातक का लग्नेश, पंचमेश, नवमेश, दशमेश पूर्णबली एवं पाप प्रभाव से मुक्त हो तथा जातक के जीवन में इनमें से किसी ग्रह की अर्थात् योगकारक ग्रह की महादशा आ जायें तो कालसर्प दोष जातक के जीवन में


अवरोध उत्पन्न नहीं करता है । अपितु जातक को जीवन में स्थायित्व प्राप्त होता है । जातक अर्थापार्जन से जुड़ता है । अतः इस प्रकार से जातक के जीवन में आने वाली किसी भी पीड़ा के लिये कालसर्प दोष को ही पूर्ण रूप से ही जिम्मेदार ठहरा दिया जाना उचित नहीं होगा । श्री राजेन्द्र कुमार शर्मा जो वर्तमान में सर्किट हाउस प्रबन्धक के पद पर जालोर में पदस्थापित हैं मेरे मित्र के बड़े भ्राता हैं । ये दिगंत आठ वर्षों से ज्योतिषीय परामर्श हेतु मेरे सम्पर्क में हैं । श्री शर्मा की कुण्डली पूर्ण कालसर्प दोष की कुण्डली है, तीसरे भाव में राहु एवं नवम् भाव में केतु की स्थिति वासुकि कालसर्प दोष का निर्माण कर रही है किन्तु कालसर्प दोष से संबंधित कोई बड़ी पीड़ा श्री शर्मा के जीवन में नहीं रही है । श्री शर्मा तीन पुत्रों के पिता हैं तथा तीन पुत्रों में ज्येष्ठ पुत्र ज्युडिशियरी सर्विस में स्ट्रेनोग्राफर के पद पर कार्यरत हैं दूसरा पुत्र एमबीए कर एक निजी कंपनी में कार्यरत है । तीसरे पुत्र अध्ययनरत हैं । श्री शर्मा का जन्म 21 अगस्त 1955 दोपहर 12:05 जयपुर(राज०) में हुआ । पिता श्री रामकृष्ण शर्मा सचिवालय में ओ.एस. के पद से सेवा निवृत्त हुये हैं । श्री शर्मा के तृतीय भाव में राहु से नवम् भाव में केतु तक की स्थिति से कालसर्प दोष बनने के बावजूद श्री शर्मा के दो अनुज भाई एवं एक अनुजा हैं । श्री शर्मा 19 वर्ष की आयु में अगस्त 1974 में राहु की महादशा में शनि के अन्तर में सर्किट हाउस में कनिष्ठ लिपिक के पद पर पदस्थापित हुए । श्री शर्मा का विवाह राहु की महादशा में बुध की अन्तर्दशा में नवम्बर 1978 में हुआ । 1982 में श्री शर्मा की प्रथम पदोन्नति सीनियर हाउस कीपर के पद पर हुई । एवं वर्ष 1997 में श्री शर्मा सीनियर हाउस कीपर से सर्किट हाउस प्रबन्धक के रूप पदोन्नति प्राप्त की तथा तभी श्री शर्मा सर्किट हाउस प्रबन्धक के रूप में सेवारत हैं ।

नाम:- राजेन्द्र कुमार शर्मा,

जन्मतिथि:-21.08.1955

जन्मसमय:-दोपहर 12:05

जन्म स्थान:- जयपुर(राज०)



ग्रहों के विश्लेषण के आधार पर यह जानने का प्रयास करते हैं कि श्री शर्मा की कुण्डली में कालसर्प दोष होने के बावजूद जातक का अब तक जीवन आनन्दपूर्वक कैसे बीता । सर्वप्रथम कुण्डली के योगकारक भावों एवं उनके स्वामियों का विश्लेषण करने से यह स्थिति स्पष्ट होती है । श्री शर्मा की कुण्डली तुला लग्न की है । जातक का चतुर्थेश एवं पंचमेश अर्थात् योगकारक ग्रह शनि उच्च का होकर तुला राशि का 22 अंशों का बल लिये हुये है, साथ ही लग्न में बैठा शश योग का निर्माण कर रहा है । इसीलिये जातक के सुखों में कोई बाधा नहीं आई । जातक के तृतीय भाव में राहु एवं नवम् भाव में केतु होने के बावजूद जातक के दो अनुज भ्राता एवं एक अनुजा है । ग्रहों के आधार पर विश्लेषण करने के पता चलता है कि तृतीयेश गुरु उच्च का होकर जातक की कुण्डली में दशम भाव में बैठा है साथ ही छोटे भाई का कारक ग्रह मंगल मित्र सूर्य के साथ एकादश भाव में बैठा है । अतः छोटे-भाई बहनों का सुख जातक को प्राप्त है । इसी प्रकार पराशरीय राज योग पद्धति अनुसार जातक की कुण्डली में नवमेश बुध एवं एकादेश सूर्य का एकादश भाव में एक साथ बैठना अल्प आयु में राज्यसुख प्राप्ति का कारक बना । दूसरे दृष्टिकोण से भी इस स्थिति का विश्लेषण करें तो जातक की कुण्डली में कालसर्प दोष का निर्माण करने वाले ग्रह राहु एवं केतु अंशों के दृष्टि-कोण से 1-1 अंशों का क्षीण बल लिये हुये हैं जबकि राहु स्थित स्थान का स्वामी गुरु लग्न कुण्डली में 21 अंशों का होकर अपनी उच्च राशि कर्क राशि का होकर कुण्डली के दशम भाव में बैठा हुआ है इसी प्रकार


केतु स्थित राशि का स्वामी बुध अपने मित्र सूर्य की राशि में 18 अंशों का होकर एकादश भाव में बैठा है । इस कारण में जातक की कुण्डली में राहु केतु का विशेष दुष्प्रभाव देखने को नहीं मिला । वर्ष 2006 में जातक के जीवन में हृदय रोग की पीड़ा रही जो जातक के शनि की महादशा में केतु के अर्न्तदशा का काल था, जिसका भी कालसर्प दोष से संबंध नहीं बनता क्योंकि कालसर्पदोष चतुर्थ(हृदयकारक भाव)-दशम से न होकर तृतीय-नवम से संबंधित है । ग्रहों के विश्लेषण के आधार पर इस पीड़ा का कारण जातक की कुण्डली में सूर्य पर राहु की नवम दृष्टि का होना एवं हृदयकारक स्थान चतुर्थश के स्वामी शनि पर केतु की पंचम दृष्टि होना रहा ।

नाम :- योगेश्वर वशिष्ठ

जन्म तिथि :- 03 फरवरी 1962

जन्म समय :- रात्रि 08:45

जन्म स्थान :- बूंदी(राज0)



कालसर्प दोष के सही विवेचन के प्रयास हेतु एक अन्य जातक की जन्मपत्रिका का उदाहरण यहाँ देना चाहूँगा । श्री योगेश्वर वशिष्ठ गत 6 वर्षों से ज्योतिषीय परामर्श हेतु मेरे सम्पर्क में हैं । श्री वशिष्ठ का जन्म 03 फरवरी 1962 को रात्रि 08:45 पर बूंदी(राज0)में हुआ । श्री वशिष्ठ की कुण्डली में द्वादश भाव में कर्क राशि का राहु एवं षष्ठ भाव में मकर का केतु शेष समी सात ग्रहों के साथ बैठा है । अर्थात् श्री वशिष्ठ की कुण्डली में शेषनाग कालसर्प दोष है । श्री वशिष्ठ जन्म से ही अपने जीवन को संघर्षों से जी रहे हैं । वर्ष 1981 में मंगल की महादशा में शुक्र के अर्न्तदशा में श्री वशिष्ठ को अपने पिता की मृत्यु को झेलना पड़ा एवं इसी कारण श्री

वशिष्ठ आगे अध्ययनरत नहीं रह पाये । श्री वशिष्ठ मात्र सैकेण्डी एज्यूकेशन ले सकें
 तदुपरांत अपने जीवन के संचालन के लिये पान की छोटी से गुमटी (दुकान) लगाकर
 जीविकोपार्जन प्रारम्भ किया । वर्ष 1984 से श्री वशिष्ठ कालीन बुनने की कला का
 प्रशिक्षण लेकर स्वयं इस व्यवसाय से जुड़े । एवं वर्ष 1997 तक श्री वशिष्ठ इसी
 व्यवसाय से जुड़े रहें । इसी दौरान वर्ष 1991 में श्री वशिष्ठ की माँ का देहावसान हुआ
 । श्री वशिष्ठ का वर्ष 1994 में राहु की महादशा में शुक्र की अन्तर्दशा में विवाह सम्पन्न
 हुआ । वर्ष 1995 में श्री वशिष्ठ को पुत्र संतति एवं मई 2001 में कन्या संतति की
 प्राप्ति हुई । श्री वशिष्ठ के पास वर्तमान में 47 वर्ष की आयु हो जाने के उपरांत भी
 रोजगार का स्थाई साधन नहीं है । श्री वशिष्ठ मात्र 3000/-मासिक के वेतन पर
 सप्ताई कार्य से जुड़े हुये हैं साथ ही अंशकालिक रूप से देवस्थान में सेवापूजा का
 कार्य करते हैं । ज्योतिषीय आधार पर श्री वशिष्ठ की कुण्डली का विश्लेषण करें तो
 कुण्डली में शेषनाग काल सर्पदोष के अतिरिक्त कई अन्य कारण ऐसे उपलब्ध हैं
 जिससे उनके जीवन में संघर्षों की अधिकता रही है । सर्वप्रथम जातक की शिक्षा का
 विश्लेषण करें तो श्री वशिष्ठ की कुण्डली का पंचमेश गुरु षष्ठ भाव में अपने शत्रु शुक्र
 शनि एवं बुध से युक्ति कर रहा है । साथ ही पंचमेश गुरु एवं प्रारम्भिक शिक्षा का
 कारक (द्वितीयेश) बुध दोनों ही सूर्यसे अस्त हैं बुध वक्री भी है । जातक के पिता का
 कारक ग्रह सूर्य केतु के साथ षष्ठ भाव में होकर ग्रहण बना रहा है साथ ही दशमेश
 शुक्र भी सूर्य से अस्त है अतः जातक को अपने पिता का पूर्ण साथ नहीं मिला ।
 जातक के जीवन में आयस्त्रोतों के विश्लेषण को देखें तो धन एवं कर्म का विश्लेषण
 करने के लिये जातक के भाग्येश, कर्मेश, एकादेश, एवं धनेश का विश्लेषण करते हैं । श्री
 वशिष्ठ की कुण्डली में भाग्येश मंगल, कर्मेश शुक्र, धनेश एवं आयेश बुध सभी ग्रह
 कुण्डली के त्रिक भाव में बैठकर बलहीन हो गये अतः जातक की जीवन में रोजगार
 का स्थायित्व नहीं रहा । जिससे आय के स्त्रोतों में बार-बार अवरोध आते रहें । इन
 सभी कारणों के अतिरिक्त कालसर्प दोष भी इस कुण्डली में पीछा वृद्धि का कारक रहा
 है चूंकि जातक की कुण्डली में राहु कर्क राशि में 24 अंश का होकर बैठा है जबकि
 कर्कराशि का स्वामी चन्द्रमा स्वयं मात्र 2 अंशों के होकर अपने शत्रु शनि की राशि में

केतु से दूषित है । इसी प्रकार केतु मकर राशि में 24 अंश के होकर बैठे हैं जबकि मकर का स्वामी शनि मात्र 10 अंश लिये हुए है । इसी कारण कालसर्प दोष का जीवन पर नकारात्मक प्रभाव ज्यादा प्रतीत हुआ ।

यद्यपि किसी व्यक्ति के जीवन में पड़ने वाले कालसर्प दोष के प्रभावों का विश्लेषण किया जाना एक विस्तृत विषय है । इस पर जितना शोध किया जायें कम है एवं इस पर आगे और अधिक विश्लेषण की आवश्यकता है । यदि किसी जातक की कुण्डली में कालसर्प दोष विद्यमान हो तो कालसर्प दोष के निदान हेतु कालसर्प दोष का निर्माण करने वाले दोनों छायाग्रहों राहु एवं केतु के बीज मंत्रों के साथ-साथ शिव-आराधना सर्वश्रेष्ठ उपचार है । कालसर्प दोष के निदान के साथ-साथ जिस जातक की कुण्डली में यह दोष स्थित हो उसकी पीड़ाओं के विश्लेषण के लिये संबंधित भाव के स्वामी, कारकग्रह, संबंधित भाव पर दृष्टि डालने वाले ग्रहों आदि का निदान भी करवाया जाये तो जातक को शीघ्र लाभ प्राप्त होता है ।

रविन्द्र कुमार वधवा

रविन्द्र कुमार वधवा
'शिवाशीष' मकान नं० 65,
न्यू कॉलोनी बूंदी